


# Ilembo Pa Cibumba

 Lelo pa kuba pali Citatu ubushiku, nalilaya icungulo mailo bushiku, ukuti, nali no kulanda, nga cakutila Shikulu e ngasuminisha, muno bushiku, pe sambililo ilya: *Ilembo Pa Cibumba*. Cena cili. . .Owe, kuti twakwata imilungu pesambililo, elyo kabili ukwabulo kuli kumyako. Lelo nalaesha ukusosa fye ifinono pali yena muno bushiku, ku bwafwilisho bwa Mupashi wa Mushilo. Kabili nomba ndefwaya ukubelenga ukufuma muli Daniele, icipandwa ca 5 na vesi ya 25. Kabili Lilebelengwa nge fi.

*Kabili Ilembo ili e lyashililwe,*

*MENE, MENE, TEKEL, UPHARSIN.*

Kabili nomba lekeni Shikulu alunde amapalo Yakwe ku Kubelenga.

<sup>2</sup> Kabili ndesunguka nga cakutila munyine fwe musuma, kasunga wa fipe pano, nga kuti ashimya fye aya malaiti ayaleakisha sana. Naba i—i . . .Yalesanikila fye ulubali lwa uku kwine. Namutotela, icine cine nganshi. Te kuti mone ibumba. Kabili ilyo ndelanda ku muntu uuli onse, mfwaya ukulolekesha kuli bena pa menso ilyo ndelanda. Cilemoneka fye icapala ukulanshanya na bantu ine wine.

<sup>3</sup> Nomba tulesubila kuli Shikulwifwe, muno bushiku, ilyo tuleesha ukusenda inshita yandi no kulanda pali ili sambililo. Ninjishiba lisambililo ilikalamba. Kabili lyena lisambililo ilya kulongana ukwa kubila imbila nsuma, kabili te limo pa kundwapwa kwa Bulesa. Lelo lyena likalamba nganshi pa lwa kundapwa kwa Bulesa. Umubili uwalwalisha uo naishiba muno bushiku, wabo Mubili uwa bumupashi uwakwa Shikulwifwe Yesu, pali ili sonde; uwalasaulwa, kabili uwafwantwa, mpaka wene mucine ufwaikwa ukundapwa kwa Bulesa.

<sup>4</sup> Nomba, isambililo lyesu muno bushiku liletendekela mu Babylon. Kabili Babylon yalibikilwe ntanshi, ico eflyo licili na nomba, mu Shinar. Kabili intanshi waleitwa, “impongolo yakwa Lesa,” *Babel*. Babel, kabili panuma waishileitwa *Babylon* ico cipilibula “icimfulunganya.” Kabili Babylon imonekela ku ntanshi ya Baibele, mu Kutendeka; kabili imonekela pakati ka Baibele; kabili imonekela ku mpela ya Baibele, Ibuku lya kulekelesha, Ukusokolola. Kabili pa kubo kutila isangwa muli Baibele yonse, ilingile ukubapo nelelo line.

<sup>5</sup> Kabili, na cimbi, ifintu fyonse ifili pe sonde ilelo, mu musango uwa fintu ifya bumupashi, ifyapala ngo Mupashi wakwa Lesa kabili no mupashi wa kwa Ciwa, kabili imipepele

iya buntunse yonse ne fintu fyonse ifyo twakwata ilelo mwi sonde, fyatendeke mu Kutendeka. *Ukutendeka* cipilibula “intendekelo.” Kabili fyonse filya ifintu, lelo nombamba mwi shina limbi kabili mu musango umbi, lelo umupashi umo wine uyo watendeke mu Kutendeka, ulacileta. Kabili caba fye kwati icimuti icilekula, ukulaya pa lutwe, uko fyonse fikesa fikapo ku mpela, ku mabupingushi yakalamba yakwa Lesa, uko Akapwishishisha ifintu fyonse. Kabili Conse icakwete intendekelo cikakwata impela. Kano fye filya fintu ifishakwete intendekelo tafyakwata impela.

<sup>6</sup> Ulya e mulandu wine u—Umwinakristu uwafyalwa cipya cipya tatala ukukwata impela, pantu ali kwata Umweo wa Muyayaya. Kabili Umweo wa Muyayaya ciputulwa ica Mweo Wine uwakwa Lesa, pantu Lesa wa Muyayaya. Kabili ishiwi limo line, ishiwi lya ci Greek *Zoe* ilyo ilisosa “Ubumi bwakwa Lesa,” ilyo Yesu alelanda no kutila, “Ndebapela Umweo uwa Muyayaya,” lilya line ishiwi lilebomfiwa nakabili. E ico kansi, umuntu pa kufyalwa cipya cipya, umupashi Wakwe, naupilibulwa, kabili esa mukuba icilundwa cakwa Lesa, ica kutila ena mwana wakwa Lesa. Kabili ali fye uwa Muyayaya nge fyo Lesa abo uwa Muyayaya, pantu ena cilundwa cakwa Lesa, ku Kufyalwa kwakwe, Ukufyalwa ukwa bumupashi.

<sup>7</sup> Nombamba, Babylon yasangilwe ku muntu uwaleitwa Nimrod, uyo wali umwana wakwa Hamu, umuntu umubi sana.

<sup>8</sup> Kabili Babylon yali inshita imo umusumba ukalamba uwe sonde. Ilyo uyu musumba ukalamba wa kulilwe kulya, imisumba yonse inono, yonse ya shingulwike wene, balipilile umutulo, imisonko, kabili na fimbipo, kuli uyu musumba ukalamba, Babylon.

<sup>9</sup> Kabili mukati mulya, nga kuti mwabelenga muli yamo ama buku aya kale, nga ilya iya kwa Hislop’s ba *Babylon Babili*, kabili na malyashi aya kale ayengi, muli no kusango kutila balikwete amasambilisho ayaibela aya misango ayalekana lekana. Balikwete umwanakashi mulya, te kuti numbule ishina lyakwe pali ino nshita, kabili kuti asanga imishila iyaibela kabili, ukufuma mu mushili, kabili no kupanga imilungu ukufuma muli yena. Cacetekelwa ukutula ilya yali imilungu iyo Yakobo abulile ukufuma kuli ba shifjala, imo ilye milungu iya mishila kabili na fimbipo. Amafundisho ayanono, kabili ukufuma muli filye fintu mwafumine iyi mipepele iya buntunse iyo tumona mwi sonde ilelo. Nga kuti mwalolekesha icifyalilwa ca fyena kabili ne cifyalilwa ica ifi fintu ilelo, cabe cifyalilwa cimo cine.

<sup>10</sup> E ico, Babylon yaikela fye muli ilye nika ikalamba iya mufundo kulya, kabili yashingulwikwe no kutapilishiwa no Mumana wa Euphrates, kabili na Tigris. Kabili yali ni ncende ikalamba iya bulimi. Kabili Babylon wali umusumba

ukalamba. Kabili waba, mupepi, nalimo ba mailoshi umwanda umo na makumi yabili ukushinguluka umusumba; ba mailoshi amakumi yatatu cila lubali, ico kuti caulenga ukuba ba mailoshi umwanda na makumi yabili ukushinguluka. Basoso kutila imisebo mu musumba wa Babylon yali ama fiti imyanda ibili ukucilinganya. Ifibumba fyali ifyatikama ama fiti amakumi cinekonse konse, kabili maka maka mu butali ama fiti imyanda ibili ukulepa. Balekwatilapo ukucimfyanya kwa maceleta ukushinguluka ifi fibumba, na maceleta. Kabili impongolo shapangilwe ku butale, kabili shilye mpongolo kanshi kuti shaba ama fiti imyanda ibili ukucilinganya. Kabili mulya mwine mukati ka musumba e mwali sano, kabili isano lyali e cipuna. Kabili mukati ka musumba mwaishile umumana ukalamba, Euphrates. Nga kuti mwacimona, wene musumba wakwa Ciwa, pantu wapashaniwa ukulingana no Musumba wakwa Lesa, ngo mu Mana uwa Mweo uli ku Cipuna ca bufumu. Kabili muli uyu musumba, balikwete ayakalamba, amabala yalelebelala, ukufuma ku fibumba, ukushinguluka.

<sup>11</sup> Kabili yali ikalamba nganshi, inko iya pulamo pali ilya nshita, mpaka yali cimfishe ifyalo ifya ishikikwe, kabili isonde lyonse lyalelipila umutulo. Yalilundulwike ukuya pa ntanshi muli science, kabili walikwete ifintu fipya ifyo science ingapanga. Walikwete ba celeta abapya, ifya kupanga ifipya, ifyanso ifya maka sana, kabili ne fyela ifya wamisha. Wali uwapulamo kwi sonde lyonse.

<sup>12</sup> Elyo kabili mukati ka ifi fibumba, uko Imfumu Belteshasari yali mfumu muli ilya nshita iya ici cacitike ico tulelandapo muno bushiku. Imfumu Belteshasari, iyo Baibele isosapo, “Nebukadnesari, uyo wali wishi,” lelo mucine cine ali ni shikulu wakwe uo apyene, Imfumu Nebukadnesari.

<sup>13</sup> Kabili mwe bengi imwe muleibukisha ukutula Nebukadnesari ali intendekelo ya ma bufumu ya Benafyalo, umutwe wa golde. Kabili alile kulya mu Yerusalemu, abengi, ba mailoshi abengi ukutaluka, kabili alikete abaYuda no kubaleta mulya mu bufumu bwakwe, no kubacita abasha, kabili babomfeshe aba science babo kabili na fimbipo.

<sup>14</sup> Kwati fye ifyo Russia acitile ilyo aile mu Germany. Kabili ulya e mulandu wine bakwatila ibomba lya atomic, kabili na fimbipo, basendele balya ama scientist ba ku German. E mulandu wine baliya sana pantanshi ilelo, balibekete no kubasenda ukubabwekesha kulya. Abene, tabafikwete, lelo balile no kubula filye fintu nga filya Nabukadnesari acitile aba Yuda.

<sup>15</sup> Kabili tulesango kutila, pali iyi nshita, kwaliko muntu umulungami uwe shina lyakwa Daniele, kasesema wakwa Shikulu, asendelwe muli bunkole pali ilya nshita. Abombele

nga cilolo pali bonse ba kapenda wa ntanda, kabili na fimbipo, kabili na bantu aba mano kabili na ba Magi, mukuteka kwa Mfumu Nebukadnesari.

<sup>16</sup> Kabili nomba Belteshasari alisendele cifulo. Belteshasari ali ngo muntu uwabipa. Ena tasakamene fye!

<sup>17</sup> Elyo kabili abantu bonse aba ku Babylon, no kucingililwa ukwa musango ulya nge fyo baumfwile ukutila balikukwete! Ilyo bali mukati ka shilye mpongolo, kabili ne mpongolo nashisalikwa, ne fibumba ifya mafutu imyanda ibili, ifya tikama amafutu amakumi cinekonse konse, tontonkanyeni fye ifyo baumfwile kulyo kucingililwa muli yalya amalinga!

<sup>18</sup> Lelo ibukisheni fye ici. Te mulandu ukucingililwa uko science ya mupangila, Lesa aka musanga nga mwa bembuka! Kwaba fye ukucingililwa kumo, kabili kulya ni muli Kristu Yesu.

<sup>19</sup> Nomba, ilyo baumfwile bulyo bukankala bwabo ubukalamba ukuba inko iyaletungulula mwi sonde, icipasho icine cine, ubwikashi bupya ngo bu bwine ubo tuleikalamo, uyu America musuma. Kabili ndi kwati uwa fulunganishiwa, ine wine, lelo ndetina tulesenda imibele imo ine iyo basendele. Ukutila tuleumfwa pantu twalikwata, ico tutontonkanya, aba science aba ishibisha, kabili ne mfuti ishikalamba ishapulamo, kabili na ma bomba aya atomic, kabili ne ndeke ishibutuka sana, kabili tukwete icapala... Pakuba inko iya pulamo iye sonde, tulomfwa mu musango umbi ukuba abacingililwa ukwabula Lesa.

<sup>20</sup> Caba icilangililo icawamisha. Kabili Lesa tapilibuka nangu panono. Ukutontonkanya kwakwe pa lubembu kwaba fye cimo cine ilelo nge fyo kwali lilya. Kabili takwaba incende ya kufisamamo pano panshi. Kano fye muli Kristu muli abacingililwa.

<sup>21</sup> Kabili muli uyu musumba ukalamba, nge fyo baleumfwa takwali nshila imbi, mwi sonde, ku bashilika ukutala ukusansa ulyo musumba. Ifikalamba, amalinga ayalepa, kabili ne fyanso fyabo ifipya, kabili balisalilwe kwi sonde lya kunse. Lelo tabaishibe nangu panono ukutila inko iya bipa iyaleitwa Medis na Persians, abo abali nomba aba Hindu aba ku India, tabakwete ukwishiba nangu panono ukutila ba mailoshi abengi ukutaluka baleimba umufolo wa menshi, ukupilibula umu Mana wa Euphrates, pa kutila bengendela mwisamba lya malinga. Elyo baumfwile ukutila na bacingililwa! Inshita fye yonse baleumfwa muli ulya musango. Nga baishile umfwa ukuba filya, lyena baile ukulaenda mulubembu.

<sup>22</sup> Cimoneka kwati ilyo muntu afika pa cifulo kutila aleumfwa kutila kuti aisunga umwine, ulubembu luletendeka ukumusenda. Ulukuta, inko, umuntu palwakwe, uyo umfwa ukutila talekabila ubwafwilisho ubuli bonse ukufuma kumbi,

ulubembu lulatendeka ukuteka muli ena. Cilya cishinka. Kabili kuti twamona, na ifwe, ukutila ilyo abantu batendeka ukumfwa ilye myumfwile iya bukankala, ilingi line ulubembu lulesamo no kubonaula.

<sup>23</sup> E ico ilyo baisele filye fibi, batontonkenye ukutila bali abacingililwa. Lelo Lesa alolekesha panshi ukufuma ku Myulu! “Kabili ulubembu cintu ica musebanya ku nko ili yonse.”

<sup>24</sup> Ndesunguka, muno bushiku, ne fibombelo fyesu fyonse ifikalamba, kabili na ba submarines besu abatungululwa na atomic, kabili ne ndeke shesu isha jet isho shenda ba mailoshi imyanda abengi pa kashita fye, ukutila nangu...atemwa miniti, ishingapita apo iciunda capelela. Lelo, mwikatala ukulabako lelo ifyo kutila imembu shenu shikamusanga!

<sup>25</sup> Kabili, muli iyi nshita, balisele mpongolo. Kabili batontonkenye kuti bacita, kuti baikala fye mu malila nge fyo balefwaya, pantu balicingililwe. Bali nko iyaletungulula, inko shimbi ishahala shalolekeshe kuli bena kuli science kabili ku—kubwafwilisho.

<sup>26</sup> Kabili e ico, pa nshita iya musango filya, kwaliko i...Iyi mfumu yatontonkenye kuti yaikwatila inshita ikalamba sana. Kabili yabikile ubushiku ubo yali no kukwata amasha ayacilapo ayakalamba, atemwa, nge fyo ningasosa, amalila ya nyimbo sha rock-na-roll; takuli cimbi kuli yena. Kabili e ico yalitantike nshita, no kwita bonse abacindama, aba shilika bonse kabili naba cilolo, kabili nabakashi babo bonse na bakanakashi.

<sup>27</sup> Nomba, kanakashi ni cilende uwapelwa insambu. Kabili bushe mulemona, ilyo muntu aleumfwa ukubo wakuisunga umwine, lilya alatendeka ukwingila mu lubembu?

<sup>28</sup> Kabili yaletemo ubwalwa ubwawamisha ubo ingasanga, kuli aya malila aya nyimbo sha rock-na-roll ishapulamo uo yali no kukwata. Atontonkenye ali uwacingililwa. Atontonkenye takwali nangu cimo icinga mucena, pantu ali uwacingililwa. Kabili alikwete uku kusangalala ukukalamba muli yamo aya mabala kunuma fye ye sano. Kabili ilyo bali kulya mwi bala, nalimo bali iwaminishe lyonse bwino nganshi, fyonse ifya lebengeshima fyalelelela, kabili baletele bonse abakashana abakutambisha kabili abengi abanakashi ukwisa ku kusansamusha abashilika. Kabili ubwalwa bwabo ne myanganshi yabo! Nga cakutila ici tacaba ubutantiko busuma ubwa nshita shipya ubwa malila ya rock-na-roll ilelo, nshishibe uko umo wingabela. Ni filya fine fye. Kabili balikwete ifintu fyonse ifyateyanishiwa, kabili bali no kwisa kwata inshita ikalamba.

<sup>29</sup> Kabili ukwabula ukutwishika lelo ifyo abanakashi abengi abaupwa baliishileko. Abalume babo bashele ku mayanda nga

bakusunga utunya, ilyo baile kunse ku kukwata inshita isuma. No lubali lumbi, ukwabulo kutwishika na cifyashi alyendele panshi, na kanya akalwele, ilyo umulume cakolwa aile kunse ukuyakwata inshita ikalamba. Bena mutanda pali umo, kabili citika uwa bekumi uwa bambi.

<sup>30</sup> Kabili kuti nabamona ilyo batendeke ukunwa kabili no kukwata inshita ikalamba. Kabili kuti naelenganya balilishishe icine cine ifilimba, kabili balikwete inyimbo. Kabili abana abanono ukulashingulushanya umo no mubiye. Kabili abashilika, balikolelwe, ukulaikata abanakashi no kubaposela pa mitwe shabo, no kubafyompa no kwikala mu fipuna, no kwaula utupundu. Ukutontonkanya bali abacingililwa!

<sup>31</sup> Owe, America, Lesa ulya uwalolekeshe panshi pali lilye ilyakolwa, ibumba lya malila ya rock-na-roll, alelolekesha pali imwe muno bushiku!

<sup>32</sup> Kabili ifyo yali nshita iyo balingile ukukwata! Kabili kuti naelenganya iyi mfumu pano, Belteshasari, ali ni Elvis Presley mupya, kuti acita ifingi ifya wamisha fyabo ifyo bakwete. Kabili na fyonse ifya kucita cita fyabo, kabili ukwabula ukwishiba, inshita fye yonse, ukutila imfwa yali pa mwinshi!

<sup>33</sup> E ico, ilyo amalila yaishile fika apasuma, ilingi line nalimo kwati fye ubutantiko ubukalamba ubwa bunkolanya bwa Hollywood mupya, batontonkenye ukutila kuti basekesha imo iisuma imipulwe pali bukapepa; icapala kwati filya Arthur Godfrey aba, atemwa icintu cimo icapala ubu bushiku bupya bwelelo, atemwa umo Ernie Ford katola wa ntongwe, ukulanda umupulwe umo palwa kwa kashimikila. Lelo Lesa acili alelolekesha panshi ukufuma ku Mulu! Lelo batontonkenye baliikele mu nko ya musango filya icakutila tekuti iikumishiwemo. Pantu mukalobolola ico mwabyala!

<sup>34</sup> Poseniko fye amano kuli cilya, mwe bantu. Nangula muli nko, atemwa ulukuta, atemwa palobe, mukalobolola ico mwabyala!

<sup>35</sup> Kabili, cinshi, kuti namona iyi mfumu ukwiminina, kabili yatile, “Pali miniti, bakashana, natukwate ukusekesha ukusoma ukwa kwa kapepa pali kashimikila,” atemwa na fimbipo.

<sup>36</sup> Kabili tonse utwa bengeshima ukulapupuka, kabili abakashana abanono ukulasosa “Whoopee! Ee, ndecetekela kuti twatemwa ukumfwa cilya.”

<sup>37</sup> Kabili abashilika aba cilumendo ukulaangala nga bana abalekula abelelo, pantu ici tacaba nangu cimbi kano Babylon mupya! Ndi mwina America, lelo na Daniele ali wa mu Babylon pali ilya nshita. Lelo cilya tacilelekelela ulubembu!

Natile ku mukashana inshita imo, “Bushe uli Umwinakristu?”

Atile, “Ndefwaya iwe wishibe, ndi mwina America.”

Natile, “Cilya tacipilibula akantu nangu kamo.” Awe nakalya!

<sup>38</sup> Ndi uwa nsansa pa kuba umwina America, lelo cilya tacakwatapo nangu cimo ica kucita ukulangisha Ubwinakristu; tapaba nangu cimo. Nga twabembuka, tuli no kulipila pa membu shesu, lekeni cishibikwe kuli imwe.

<sup>39</sup> Balikwete kasesema kulya, lelo te kuti bomfwe. Balikwete Imbila, lelo balefwaya ukusenteka Yena.

<sup>40</sup> Nga ulya te America mupya, nshinshibe pali cena. Balikwata Imbila nsuma, Icine, lelo bafwaya ukusenteka Yena.

<sup>41</sup> E ico batile, “Natuleya kulya no kusenda filye fipe ifya bakakunkuluka ba mushilo, no kufileta kuno no kukwata ukusekesha ukusuma pali fyena.”

<sup>42</sup> Lesa tasuminisha aba bembu ku kusenteka abantu Bakwe! Mukalipila pali cena, ubushiku bumo.

<sup>43</sup> Kabili balile no kusende fipe fyakwa Shikulu, no kufileta mwi tempile, kabili bali no ku kwata ukunwa ukusuma ukufuma mu fipe fyakwa Shikulu. Kabili ilyo bapongolwele ifyabo Oertel’s 92 atemwa Pabst Blue Ribbon, muli fyena, ku kukwata ukusekesha ukusuma ukufuma muli fyena, owe, balimishe amakapu kabili ne fipe, no kutendeka ukunwa, no kuseka no kusenteka bukapapa bwakwa Shikulu. Bali aba bulo kwishiba pa fyo balecita.

<sup>44</sup> Kabili na ino nko eflyo ili, muno bushiku, ababulo kwishiba ku kukana Imbila yakwa Shikulu Yesu Kristu, ku lubatisho lwa Mupashi wa Mushilo, kabili no kufyalwa cipya cipya.

<sup>45</sup> Nangula bali bukapapa, nomba, lilye bumba ilyaba kolelwe ilya leshana inyimbo sha rock-na-roll, bali ni bukapapa, pantu Baibele ilasoso kutila, “Balumbenye imilungu yabo.”

<sup>46</sup> E ico kuti waba uwa bukapapa sana, kabili nelyo line ukuba mu cilubo! Cilya cishinka. Cena te kuba uwabufumacumi. “Kwaba inshila imoneka iyawama ku muntu, lelo impela ya iko ni nshila ya mfwa.” E ico balikwete ulukuta ulukalamba lwa buteko, kabili bukapapa ubo benga bombela, kabili basenteke ifintu ifya mushilo ifya kwa Lesa.

<sup>47</sup> Kabili cilya calipalana sana ne lelo, ukusenteka ifintu ifya mushilo ifyakwa Lesa. Baleta abantu, abo abesha ukwikala abasanguluka kabili mu busuma, kabili mu cinshika, balabeta “imisango ya kale” atemwa “kakunkuluka wa mushilo,” atemwa limo ilyapala ishina lya musebanya. Kabili baleta ifya bupe fyakwa Shikulu, ifyo Alecita, “Ukubomba ukwa mupashi wa kowela, nga kabuka atemwa ciwa.” Owe, kuti

mwafulumuka shani ubupingushi? Umulopa wabaipaiwa ulabilikisha pali cena! Nga Lesa takapingule ino nko pa lubembu lwa iko lwa nshita ipya, Akesa imya Sodoma na Gomora, no kuyebelela kuli bena pakubonaula. Cilya cishinka. Tuleya fye kubupingushi! Kabili ifi fipapwa ifikalamba ifyo mumona Kapususha wesu uwa palwa alecita, fyabe fishibilo ifya kusokelako, ukutula ubupingushi na bupalama; kabili yalipita muli ino nko ukufuma uku no ku, ukufuma ku Kabanga ukuya ku Masamba, ukufuma ku kwa Kuso ukuya ku kwa Kulyo. Kabili bala Ikana, uku Iseka, uku Yebaula, bala Ilemba mu mapepala nga “ubuwelewele.” Tontonkanyeni pali cena, Babylon mupya!

<sup>48</sup> Nomba ilyo balenwa, ukwimya ama kapu yabo mukunwa; mukupumikisha fye, ilyo uyu kangala wa pa bunkolanya mukalamba umulumendo, uwe shina lyakwa Belteshasari, ali fye mupepi uwaiteyanya ukunwa ukufuma muli kapu yakwe, amenso yakwe yamoneke nga yalafumina kunse, ilyo apilibwike no kulolekesha kuntanshi ya cikulwa, pantu alimwene, ukwisa ukufuma mu Mulu, ukuboko kwa Muntu, kabili kwa Tendeke ukulemba uku noku pa cibumba.

<sup>49</sup> Ndefwaya imwe mumone, kwa Lembele pa mpemba. Nomba, nalimo ifya kutekapo inyali fyalitalushiweko kulya uko bawaminishe, uko balekwatila inyimbo shabo ishitya sha rock-na-roll, kabili inyali shaleyakila pa cibumba. Lesa tacitila ifintu mu cifutu! Caba fye palya pene pa nyali, apo Lesa alandila no kusela. E ico ilembo Lyakwe ilya kupapusha lyali pa mpemba ya pa cibumba, mu cinso ca bonse.

<sup>50</sup> Kabili imfumu ilingile yali cimwene ntanshi, uyu uwamipulwe uwa nshita ipya, kasansamusha musuma uwapa cilimba, kangala uwapa television. Ilyo aimishe igalashi, ku kunwa, atemwa kapu, ico akwete mu kuboko yakwe, ali tumbwile amenso yakwe, kabili alitenshiwe ukutenshiwa. Kuti naelenganya alicitile. Baibele isoso kutila, “Amafupa yakwe yalesokona, ukufuma mulya yalundinkana.” Mucine wene alitenshiwe sana, mucine nganshi. Ilyo Lesa atendeka ukulangisha ifishibilo Fyakwe, ni nshita iya kutenkanishiwa. Cilya cishinka. Kabili ilyo alelolekesha, ulwimbo lwakwe lwa rock-na-roll lwa mulengele ukutenshiwa.

<sup>51</sup> Elyo kabili ilyo alolekeshe ici cilembo pa cibumba, kuti naelenganya umukashana umunono ne milomo yakwe iya pentwa icapala kwati nshishibe nga ni cinshi, kabili imishishi yakwe yali sakwilwe bwino, kabili ukula musingulusha uku no ku, kabili na ba abashilikale aba kolwa, batile, “Tulesunguka ubwafya umulumendo akweta muno bushiku?” Ilyo umutekunteku waikete umwanakashi.

<sup>52</sup> Kabili umo mulumendo umunono alimwikete, kabili atile, “Cisuma, katushane ulu ulwalakonkapo capamo.” Kabili inyimbo shalilekele.



<sup>53</sup> Owe, ino nkulo ikalamba iya lubembu, inshita shimo inyimbo shenu isha rock-na-roll shikesa leka! Nga ta muleumfwa kwishiwi lyakwa kashimikila, mukomfwila ku kuboko kwa kwa Lesa mu bupingushi ubushiku bumo. Lelo inyimbo sha rock-na-roll shikesaleka, nga filya fine bakalisha bacitile, balya abalishishe “*Mupepi, Lesa Wandì, Kuli Imwe*” pali Titanic. Ubushiku bumo mukapilibula iyo imimbile.

<sup>54</sup> Kabili inyimbo shalilekele. Kabili balimwene uwa mupulwe wabo, uwabo—uwabo kangala pali television, kabili, aliminine, ama kufi yakwe yaleumana pamo, ilyo alolekeshe no kumona ici cintu icikalamba ukucitika. “Cinshi,” atile, “amalinga yonse na yacilikilwa ukushinguluka. Ninkwata bamalonda bandi abeminine pa mpongolo, abaume abo nasala.”

<sup>55</sup> Lelo, mulemona, Lesa talingile ukwisa pa mpongolo, mu musango mu mutontonkanishishamo. Esa ukwika ukufuma mu Bukata! Kabili icisansa Cakwe calelemba pa cibumba.

<sup>56</sup> Kabili bwangu bwangu, pakuba mu ncende ipya sana, Baibele isoso kutila aatile bonse aba bukula bakwe, aba finjelengwe, ba bishop bonse, ba shing’anga, kabili ba papa, kabili ama cardinals, kabili na bambipo. Kabili atile, “Nomba nalamweba, mwe baume, nalimupela ishuko lya kushimikila kabili no kucita ifyo mwalefwaya ukucita. Nomba iluleni, kuli ine, Cilya icili pa cibumba.”

<sup>57</sup> Lelo nga filya fine cali lilya, eflyo cili na nomba, tababeleshe ica kupapusha. Tabaishibepo nangu cimo palwa cena. Tabaishibe ifya kwilula indimi ishishaishibikwa. Tabaishibepo nangu cimo palwa lulimi lwa ku Mulu. Kabili balipeshiwe amano. Tabaishibepo nangu cimo palwa Cena. Kabili ilyo bonse baiminine palya . . .

<sup>58</sup> Ibukisheni, uku e kwisamo ukwa bufumu bwa Benafyalo. Kabili ifyo bwaishile muca kupapusha, bukapwa ukupitila mu ca kupapusha.

<sup>59</sup> Lelo aba ba bishop na ba cardinal, na ba shing’anga abakalamba, te kuti belule ica kupapusha. Tabaishibepo nangu cimo palwa Cena. Balolekeshe ukupitila mu ma buku yabo yonse aya kulengamo, kabili te kuti basangemo icintu nangu cimo ico cingapashaniwa na Cilya. Mulemona, ifintu ifya bu mupashi filukilwa muli bu mupashi. Elyo kabili bonse balisunkanishiwe, kabili tabaishibe ifya kucita.

<sup>60</sup> Kabili, mu kulekelesha, na mfumu umunono. Ibukisheni, taliko ku malila ya rock-na-roll. Kabili inshila fye imo iyo aishibe icintu cimo calecitika, icebo caishile kuli wene ukutila imfumu yali iyatenkanishiwa nganshi, kabili amalila yaishileleka. Ena kuti apanga umo uwacetekela musuma. Kabili, mu musango umbi nangu ubiye, ali ni ulya umo ushalabileko.

<sup>61</sup> Abutukile ku malila. Kabili ilyo amwene uwa mipulwe uwa nshiku shipya uwa tenkanishiwa, kabili na bakemba bakwe bonse, atile, “Owe, mwe mfumu, mube no mweo umuyayaya!” Lelo taishibe ali uwafwa lilya line. Atile, “Mube no mweo umuyayaya! Ninjishiba imwe bonse muli abacushiwa pali cilye cilembo pa cibumba. Kabili ni mona papa, kabili na ba bishop, na ma cardinal, kabili na ma doctors aba fya bulesa, kabili tapali nangu umo uwinga Libelenga. Lelo, owe, mwe mfumu, lekeni mwebe icintu cimo! Eko ali umuntu mu bufumu bwenu, uyo waishiba pa fya kupapusha.”

<sup>62</sup> Owe, munyina, ilyo twamona ilembo pa cibumba, ilelo, lelo eko ali Umuntu uwaishiba palwa cena. Limbi mwaliya ukupita iofeshi ilili lyonse ilya kwa doctor mu musumba, kabili bali mwebele, “Muli no kufwa.” Lelo eko ali Umuntu! Limbi mwalikala mu lubembu mpaka umweo wenu walikowela nge fi bumba ifyakowela ifya kumbo, kabili muli mupepi no kuipaya, ukwabule subilo. Lelo eko ali Umuntu, kabili Ishina Lyakwe ni Yesu! Alishiba ica kupapusha. Kabili Wene aba mu Bufumu bwesu, pantu tuli abana ba Bufumu Bwakwe. Eko ali Umuntu!

<sup>63</sup> Atile, “Alishiba ifya kupapusha, pa myaka iingi balisanga Umupashi wakwa Lesa muli ena. Kabili alikwete Umupashi uwa wamisha. Kuti ailula ifiloto, alemona ifimonwa, kabili cila cimo muli fyena fyaleba filya fine ifyalungama. E ico, mwilacushiwa, mpeni fye ama miniti ayanono kabili nalamuleta kuno.”

<sup>64</sup> Kukaba ubushiku bumo muketa pali Wene! Imwe limbi te kuti mukwate cipinda ica Wene mu ng’anda yenu. Muli abapamfiwa nganshi, ukutamba ubunkolanya, ukuteya amakadi, ukunwa ubwalwa, ukuyasangwa ku mitebeto ya nyimbo sha rock-na-roll. Lelo kuli inshita imo ilyo muka muita Wene! Cilya cishinka.

<sup>65</sup> Kabili e ico Daniele aliletelwemo. Kabili ilyo aletelwemo...Kashimikila wa bulungami, umuntu wakwa Lesa! Te kuti njelenganye umuntu wa kwa Lesa ukwikala mu ncede ya musango filya kano fye abilikishe ukusushanya cena. Lelo, mulemona, imfumu tayaposeleko amano kuli Cena, ulya e mulandu wine ali mu musango uo alimo.

<sup>66</sup> Kabili baletete Daniele, kabili atile, “Finshi ifyo ba papa benu na ba shing’anga ba mwilwila?” Tabakwete nangu cimo ica kwilwilako.

<sup>67</sup> E ico kanshi cinshi cacitike? Daniele atile, “Owe, Belteshasari, walishibe ifi fintu fyonse. Tafyafiswa kuli imwe.”

<sup>68</sup> Kabili ndesosa kuli America! Kuti natemwa na balenga, pali ino miniti, ukumfwa ishiwi lyandi. Tamuli abatutu kuli ifi fyonse fintu! Nge fyo inko ishaliko shali bembwike no kucita ifyo twacita, natulingwa ku calingwa ukufina, no kusango wabulila. Cinshi ica citike kuli France? Cinshi icacitike kuli

Germany? Cinshi ica citike ku nko shimbi isho shaile ku “mwangashi, abanakashi, kabili ne nshita ikalamba”? Cena lyonse cisa muli ilya nshila, kabili tatuli abataluka ukufuma ku bupingushi. Lesa mulungami.

<sup>69</sup> Kabili atile, “Wiso, ifyo Lesa amulengele ukuba inko ikalamba, lelo alilabileko. Kabili acitile ifintu fimo fine ifyo ulecita, kabili Lesa amupilibwile mu cinama ca mpanga.” Atile, “Nawishiba ifi fyonse fintu, elyo kabili wasenda ifipe Fyake ifya mushilo no kufi senteka.” Moneni. Atile, “Ne lembo lili pa cibumba, kabili ino nshita ubufumu bwenu na bupendwa.” Mumashiwi yambi, “Lolekesha kuno, mulumendo, inshiku shobe na shipendwa! Ubufumu bobo na bufumishiwa kuli iwe no kupelwa ku nko imbi, inko iya bipisha, ishipepa inko ishashila,” imo iyabipa—iyabe ibi nge fyo baba. Lesa alenga ulubembu ukulwa no lubembu. Ndesunguka, ilelo!

<sup>70</sup> Pali ilya ine fye inshita, lekeni nsose intanshi, ilyo aiminine palya, ukulolekesha lilye Lembo pa cibumba, taishibe nangu panono ukutila pe samba lya mpongolo, lilya line, ba malonda balipaiwe. Kabili abashilika bali mu misebo, ukwipaya ba malonda aba kwisano. Bali fye pa matabo. Kabili balya abanakashi baiminine kulya, ukutaluka ku tunya twabo, ukutaluka ku balume babo, kabili abalume ukufuma ku bakashi babo, bonse nabakolwa, ukumfwila kuli fimo ifyapala nga masha yapyo no kulaangala. Kabili abashilika bali pa matabo, ama mininti yanono imfumu yali no kuputaulwa. Lyonse lilye bumba ilya bantu abakolelwe lyali no kuputaulwa, kuisenshi, inko iya isushiwa na ciwa. Kabili abanakashi bali no kubafula ifya kufwala fyabo, abakashana abanono na bonse, no kucitaulwa mu misebo; elyo ukubekata kututende, no kutobaula imitwe shabo kufibumba. Balebatumbula panuma ilyo basendeme nabo mu lunkumbwa; abapena, abashilika abakolwa! Cali pamwinshi, pantu bali lingilwe mucakulingo kufina, no kusango wabulila.

<sup>71</sup> Kabili ndesunguka, ilelo, mu fyakwangala fyesu fyonse ifya nshita ipya, ifya kusekesha fyonse no kusenteka ukulongana kwa kundapa, ukuseka no kusenteka Lukuta lwakwa Lesa uwa mweo, kabili no kulatwalilila nge fyo Baibele yasosele ukutila bali no kucita, “Bacintalika, abatunikwa, abakwata imimonekele ya bukapepa, lelo abakana Amaka yabuko.”

<sup>72</sup> Ndesunguka, muli buno bushiku ilyo tutontonkanya ukutila tuli abacingililwa sana, kabili, mukupumikisha fye, tulesango kutila Russia ili imyaka isano ku ntanshi yesu, muli science.

<sup>73</sup> Twalisangwa ku mitebeto ingi sana. Twalikala sana mu lubembu. Ulukuta lwalilala sana, talusakamana ukulongana kwa mapepo nakabili. Tabaposako amano. Balabikamo ishiwi

ku kususha utuntulu, Umupashi uwa Cine uwakwa Lesa uwa mweo; te kuti babasuminishe. Baba bena filonganino nganshi. Abafwikwa bwino! Tabakwata ishinta ya kulongana kwa mapepo, basangwa ku ma television no bunkolanya, ukulaenda enda, kabili na kumitebeto ya malwa ne fintu. Cilya cishinka!

<sup>74</sup> Cilya kuti caumfwika icintu ica kale, lelo cilya eco nko ifwaikwa ilelo. Kwaba ukusembeleka ukwingi ne Mbila nsuma, ne fyakufwala ku finsansa ifya mipila. Ilingile ukuletwa ku minwe iya bula nangu cimo, ku Mupashi wa Mushilo. Mucine!

<sup>75</sup> Billy Graham atile, nalimo umulungu atemwa ibili iya pitapo, muli imo pa mbila shakwe, atile, “Ino nko kuti yaba icakubomfya kuli Russia, inshita fye ili yonse Russia ilekabila.” Nipesa apo tubelele?

<sup>76</sup> Muli no kushita inyimbo shakwa Elvis Presley’s, kabili ukwikala ku ng’anda no kukana ya ku chalichi ku kumfwa *Twalitemwa Sucky*, bumo muli ishi nshiku! Muli abalingilwa mu ca kulengwo kufina, no kusango wabulila! Cinshi ica citike? Pali lembo pa cibumba!

<sup>77</sup> Abena Russia babika mu mulu ica kumwenako [sputnik—Kelula] icakutula tekuti tukwate ubutungulushi pali cena, ba mailoshi imyanda isano ukufuma pe sonde; kabili kuti babika citika uwa fyena pa mulu wa United States mu ma miniti ama kumi yatatu ayalekonkapo, kabili ukubilikisha no kusosa, “Ipeleni, nga te ifyo muli no kuba umwina wa mito mu ma miniti ayanono.” Kuti bacicita. Tapali nangu cimo ico twinga cita ku kubalesha. Caba mu minwe shabo, abashitina bantu, abashaba na luse, ba communist abashipepa! Cilya eco Lesa abomfya ku kulengo lubembu lumonekele. Mucine efyo caba. Nga kuti mwabelenga Baibele, Russia ilingile ukucita cilya ukulingana no Kusokolola. Cisuma, mwe bakasambilisha abasesema kuti mwapusana na Cilya, lelo loleleni fye mpaka ilyo cikapwa. Russia yabikwa pano pa mulandu ulya wine. Baibele efyo yasosa.

<sup>78</sup> Nomba uyu pano ne ca kumwenako. Twalyeshe ukutuma cimo inshita imbi iya bushiku, twatontonkenye twali no kucita ifingi fye nge fyo bacitile; caimine amafutu yatatu ukufuma pa mushili, no kupya. Inyimbo ishingile no lubembu! Tuli abalingwa ku cakulingwo kufina, no kusango wabulila. Lesa, kwateni uluse!

<sup>79</sup> Ni cinshi ico tuli no kucita? Ni cinshi icinga citika nga kuti batuma filya ifya kumwenako na filye fipolopolo, no kusosa, “Ipeleni, nga te ifyo mwalaba umwina uwa lukungu mu ma miniti yasano”? Mucine, ubuteko bwesu, ku kupususha imyeo, kuti baipela. Cilya e cintu fye ceka ico benga cita.

80 Elyo ni cinshi icingacitika kuli imwe mwe bena America, ifwe bonse muno; te muno, lelo ndesosa ku calo conse? Ukusosa ku calo conse!

81 Abanono benu incenjeshi, sha bakashana abo abenda enda ne milomo yenu inono iya pentwa iya pala kwati katombolwa ka rose; kuti baseka kashimikila uli pa cifutu, uleshimikila Imbila nsuma. Kabili imwe, mwe bana abanono, mwe batontontanya ukutila mwalikwata amano sana ukucila ifyo mwakwata ukwishibisha ukutungulula!

82 Cinshi icili no kucitika kuli imwe, tata, mwe bekala ku ng'anda inshita ya bushiku na mayo no kulatamba television, ilyo junior ali muli motoka iya kale ibutukisha, kabili nkashi ali kulya ku kantini ku cifulo cimo, kabili ali kuli ilye ncende ukulashana rock-na-roll yakwe? Kabili imwe muletamba television, no kusenteka Imbila nsuma!

83 Cinshi icili no kucitika kuli imwe, membala wa lukuta? Ni cinshi icikesa citika kuli imwe? Limbi kuti mwakwata ishina lyenu pe buku ilili lyonse, atemwa chalici ikalamba mu musumba; lelo kano fye uli mukucingililwa kwa Mulopa wakwa Shikulu Yesu, ukonaulwa na bo abakonaulwa, takuli isubilo kuli iwe.

84 Ni cinshi icili no kucitika? Kwaba icakumwenako ku mulu kulya. Kabili ni cinshi icinga citika? Inko kuti yacimba, mu cine, e cintu fye ceka icalinga ubuteko bwingacita.

85 Elyo cinshi cikacitika? Amabumba panuma yamabumba, aya mabwato ayaiswilemo abashilika; amabumba panuma ya mabumba, aya ndeke; kuti shaika muli ino nko. Abanakashi kuti ba bacitaula mu misebo. Cinshi ico mwinga cita? Wene wali wabo. Ukufumishiwa mu ng'anda yenu, bali no kuipokolola.

86 Cinshi icikacitika kuli imwe mwe bakashana, kabili na kuli imwe mwe balumendo, kabili kuli imwe bonse pali ilya nshita? Ulubembu lulingile lwalipililwapo! Te mulandu nga ninko ya shani, atemwa nga nani, cilacitita. Cila muntu, atemwa uluko, luli no kulipilwapo! Kabili ibumba lya babipisha, abashashila, abamyefu iitali, abashilika aba ci communist bali no kwikata abakashi benu no kubacitaula, abana benu abakashana. Kabili kuti mwaiminina no kucitemwa cena, tapali nangu cimo ico mwinga cita pali cena.

87 Ni cinshi icilenga cilya? Pantu mwalyumfwila ku fintu ifya musango ulya nga ya ma program ya ma television palwa nyimbo sha rock-na-roll no lubembu, kabili umo uwa cifulefule kashimikila te kuti elule ica kupapusha. Ilembo lili pa cibumba! Cilya cishinka! Kabili natulingwa ku cakulingwa ukufina, no kusangwa kubulila.

88 Nililali cilya cikacitika? Ilyo akasuba takalatula akacelo. Nani uli no kucikanya? Cesheni. Baibele itila ukuti cikacitika.

<sup>89</sup> Lelo lekeni mwebe, cilya tacakatale uku kumya Ulukuta lwa kwa Lesa uwa mweo, ni nshi twaliya pali ilya nshita!

<sup>90</sup> E ico, we munandi, umfwa. Nga cakutula cilya cintu na cipalama nganshi, kabili tulemona ilembo pa cibumba, takuli nangu cimo icingeminika ici cintu ukukana citika nomba.

<sup>91</sup> America na shimikilwako, ica kupapusha na cicitwa, kabili mukutwalilila balenda ukuya pa mulu wa Cena.

<sup>92</sup> Nga mwaya ku calo cimo kumo no kukwata ukupuputulwa, kabili ukukwata abapilibulwa amakumi yane mu mulungu; kabili no kubwekela mu milungu mutanda, ta mukwete bane. Balilobebe lyonse mu cishiba ca kale. Lesa alikwata fye abengi abo Asala. Kabili ilyo umo akengilamo, cilya cikesala umwinshi kabili ninshi capwa.

<sup>93</sup> Elyo lyena ta kuli nangu cimo icishalako kano ubupingushi ilyo luse lwakanwa. Kabili pano tuli kumpela ya musebo. Ica kupapusha na cicitwa, Cena calisekwa kabili no kucisenteka. Kabili icintu ica kulekelesha, Lesa na isa mu Maka Yakwe Umwine, mu Mwana Wakwe Wine Umutemwikwa, ku kubombela ukupitila mu Lukuta Lwakwe, kabili basoso kutila Cena “fya mipashi,” atemwa, “Ciwa.” Ni cinshi cimbi icishalako kano bupingushi? Kabili ili pano ilembo pa cibumba!

<sup>94</sup> Lelo, nga cilya na cipalama nganshi, kabili kasambilisha uuli onse alishiba ukutula Ulukuta lukaya mu Kusumbulwa ilyo ubucushi tabulaisa. E ico nga cakutula cilya na cipalama sana, kuti cacitika ilyo ulucelo talulafika, inga palwa Kusumbulwa? Kuli ukwapalamisha ukucila filya! Owe, lipalwe Ishina lyakwa Shikulu! Ukwisa kwa kwa Shikulu kuli mupepi. Ilembo na lilembwa, kabili lyalilembwa muli Baibebe, kabili tuleikalala ku kulimona.

<sup>95</sup> Mwalacita, ku kukonkomesha kwe shiwi lyandi, ukupokelela Yesu Kristu ino nshita? “Lapileni, no kubatishiwa,” Petrol asosele, “cila umu muli imwe, mwi Shina lyakwa Yesu Kristu, ku kulekelelwa kwa membu shenu, kabili mukapokelela ica bupe Mupashi wa Mushilo; pantu ubulayo buli kuli imwe, na ku bana benu, na kuli abo aba kutali. Pantu takwabe shina limbi ilya pelwa mwi samba lya Mulu pakati ka bantu, umu mwinga pusushiwa.” Kano fye muli bakwa Kristu! Kuti mwaba Methodist, Baptist, Pentecostal, Nazarene, Katolika, muli aba luba mpaka mwaisaba aba kwa Kristu! Kabili Kristu esa muli imwe, cena ku Fyalwa cipya cipya ku Mupashi wa Mushilo. Mupokeleleni Wene muno bushiku, ilyo tulepepa.

<sup>96</sup> Ne mitwe yenu iya kontamikwa. Ndesunguka fye ci, ni banga muno abo abaishiba ukutula ici cintu icikalamba cili no kucitika? Kuti waya mukusendama muno bushiku no mukashi obe, kabili ulucelo akaya. Imwe, tata na mayo, kuti

mwafyompa utwana twenu pa kuya mukulala, muno bushiku, kabili mailo ulucelo akabusanshi akanono tapakabe nangu umo. Kabili mukabutuka mu musebo, ku kuyasanga ica citike kuli ba Muka Jones, nabaya, nabo. Ukusumbulwa kuli mupepi, Baibele yali langisha pa mbilibili.

<sup>97</sup> Kabili muli kuno kulongana, ilyo mukwete ishuko, ngo mwaume fye uwa—uwa mano, kabili na banakashi aba mano, cinshi ta muleumfwila kuli bulyo bwite mu mitima yenu, no kusosa, “Shikulu Lesa, njisusheni na ulyo Mweo wa Muyayaya.” Pantu, ngo mupashi wenu ucili uwa mano aya buntunse, muli aba pe sonde. Lelo Umupashi wa kwa Lesa, uyo wisa ukufuma ku Mulu, ulesa mu mutima wenu no kumupela Umupashi wa Mushilo, muli imwe. Ilyo kucushiwa kwaisa, Umupashi (Umupashi wa Mushilo) ulabwekela kuli Kalenga Wabuko, kabili mulaya Nao. Te mulandu ifyo mwaba aba bukapepa, te kuti uye kano fye kuliko icintu Cimo mukati mulya ku kumusenda.

<sup>98</sup> Nibanga muno bushiku, ne mitwe yenu iya kontamikwa, mu cinso ca iyi Mbila, abengemya amaboko yenu kuli Kristu, no kusosa, “Lesa, njisusheni na Mupashi Wenu wa Mushilo. Kabili nga kuti Mwaisa, ndefwaya ukuya na Imwe”? Bushe kuti mwaimya maboko yenu? Lesa amupale, ulukuta fye lonse. Nalimo, imyanda ibili, nangu ukucila, amaboko ayemishiwe pa mulu.

<sup>99</sup> We munandi umubembu, nga tawatala ukusumina Kristu, bushe pali ino nshita kuti wa imya ukuboko kobe, no kusosa, “Shikulu Yesu, mbeleleni uluse”? Lesa akupale, mukashana. Lesa akupale uko lubali, iwe uko kunuma. Naumbi umo, “Njibukisheni fye, Shikulu.” Lesa akupale apo lubali, uku lubali. Lesa abe na imwe. “Njibukisheni, Mwe Shikulu. Amenso yandi elyo yaisulwa fye. Ndemona ukutila nalimo nalilanda ukubo Mwinakristu pa nshita itali, lelo nshatala ukwishiba ifyo caba ukufyalwa cipya cipya. Nshatala ukupokelela Mupashi wa Mushilo.”

<sup>100</sup> “E ico kanshi, kano fye umuntu afyalwa cipya cipya, takatale ukwingila mu Bufumu, atemwa te kuti amone nangu Bufumu.”

<sup>101</sup> Bushe kuti mwaimya ukuboko kwenu, no kusosa, “Mbeleleni uluse, Mwe Mupashi wa Mushilo. Kabili ilyo Mukeshila Ulukuta, mukansende”? Lesa akupale, mukashana. Bushe kuliko naumbi, “Njibukisheni, Mwe Lesa.” Akupale, iwe. Lesa akupale, mukashana. “Njibukisheni, Mwe Lesa.” Lesa akupale apo, we munono. Lesa akupale apo lubali, mukashana. Kunuma uko, mukashana umunono, kunuma. Kabili na iwe kunuma uko, mukashana. “Mbeleleni uluse, Mwe Lesa, ilyo namona ilembo li li pa cibumba. Nalikwata amano nganshi, ntile, ku kumona cilya ico icalandwa ukufuma muli Baibele, muno bushiku, ukutila uku kubwekeshapo kwe lyashi lya kale.”

<sup>102</sup> Tuli kumpela. Takuli nangu cimo icingafwilisha. Icintu icili no konaula ili sonde ca ba mu maboko ya muntu umubembu.

<sup>103</sup> Kuti kwabako abanono fye na bambi. Limbi kuti mwaba aba kulekelesha abo aba sontwa ku kwisa kuli Kristu. Ilyo ulya uwa kulekelesha akesa, ubupingushi bukapola; ukubulisha icintu cimo na nomba, cilya kuti caba ni mwe. Bushe mwala Mupokelela muno bushiku ilyo tulelolola?

<sup>104</sup> Yamo amakumi yabili, amaboko ama kumi yatatu na yemishiwa. Nomba tatukwete incende kuno ku kucita ubwite bwa ku cipailo, ku kuleta abantu ku ntanshi kuno, pantu ta tukwete ncende nangu imo. Lelo nala mwipusha, mucine, owe, beni ababufuma cumi no kumfwa kwi shiwi ilya kusoka. Beni ababufumacumi no kwipusha Kristu, apo pene apo mwikele, “Shikulu, mbeleleni uluse, ne mubembu, kabili mpokeleleni ilyo ndepita ukuciluka icipembe ca luse. Ilyo nshila bembukila ubushiku bwandi ubwa kusenamina, mbeleleni uluse, Shikulu,” kabili Ali no kucicita.

Nomba pepeni nga filya ilyo nde pepa pamo na imwe.

<sup>105</sup> Shikulu uwapalwa, natwiminina mu mibele iya bipisha muno bushiku. Ilyo tulebelenga Icebo Cenu, kabili no kwishiba ukutila ora fye ili yonse ifilimba kuti fyalila, kabili bakalisha wa masha kuti batendeka ukwimba “*Kampalamine, Lesa Wandi, Kuli Imwe,*” lelo ni nshi nshita yapwa lilya, ubupingushi na bupola. Ifipolopolo ifikalamba fyalisontwa pali ifwe. Ukonaulwa, ba mailoshi panuma yaba mailoshi, ku kufina panuma ya kufina ukwa—ukwamaka ya atomic ukupyanga isonde, kabili na fimbipo, ifyo ifinga mbusha isonde lyonse pa mulilo. Kabili fyaba mu maboko ya muntu umubembu. Kabili Baibele yasoso kutila ilya e nshila cikacitikilamo. Kabili tulemona ilembo pa cibumba.

<sup>106</sup> Mwe Shikulu Lesa, nshili uwalinga ukweshwa ukuleta Imbila nge iyi ku bantu. Kabili ndeumfwa ifyo naba umunono, ukwiminina pano, ukweshwa ukuleta isambililo lya musango ifi, lelo kuti Mwambelelo luse kuciputulwa candi pakufilwa kukana kucicita. Lelo munshila imbi, ukufuma mu mutima wandi, nde Mulomba ku kubika Imbila, mu musango Mwinga icitilamo, mu mitima yabo, pantu ndemona inshita ilepalama. Kabili beni aba luse, Lesa, kabili pususheni cila umo, kabili besusheni na Mupashi wa Mushilo. Kabili lekeni babe abana Benu, abapombwa muli Bulesa mu busuma Bwenu, kabili no kupokelela ukucingililwa ukufuma kuli Shikulu Yesu.

<sup>107</sup> Pantu, inko yesu taili iyacingililwa. Twaletontonkanya ukutila twaliba. Efyo no Bufumu bwa Babylon bwatontokenye, lelo, inshita fye yonse, kwali icalo ica bipa



icalebomba. Kabili kwaba icalo ica bipa ukulabomba, mpaka nomba twalishiba ukutila ba bapantanshi ya ifwe, kabili twabelapo pa luse lwabo.

<sup>108</sup> Shikulu, Ulukuta luli pa luse Lwenu. Bali no konaula; lelo Muli no kusenda Ulukuta Lwenu. Mwe Shikulu, tusendeni mukusakamana kwenu, muno bushiku. Kabili tupaleni pa mulandu wa kwa Yesu; kabili mwi Shina Lyakwe twapepa. Ameni.

<sup>109</sup> Mukunakilila fye, miniti umo. Peni umucinshi.

Ukunakilila na mubusuma Yesu aleita,  
Ukwita imwe na kuli. . .

Ilyo tuleimba nomba, poseniko amano.

Pa Mwinshi Alelolela no kulolekesha,  
Ukulolekesha imwe na ine.

Bwela ku ng'anda, (Kwisa? Isa pa mulu, nina  
pano pa mulu.)

Iwe we wafunshika, bwela ku Ng'anda;  
Na maka, mu busuma, Yesu aleita,  
Ukwita, We mubembu, bwela ku Ng'anda!

[Munyina Branham atendeka ukung'wing'winta  
*Ukunakilila na Mubusuma—Ka.*]

<sup>110</sup> Owe, bushe tayabe ni nshita isuma kuli cena ku kucitita ino ine nshita! Owe, cena cili fye bwino, inshita fye ili yonse Aba uwaiteyanya. Ameni! Ndi uwa nsansa sana ku ku Mwishiba. Ndi uwansansa sana ukutila uyu mubili ukote ushakosa, uyo ulebona pano, ukapilibulwa mukashita, mukukapa kapa kwe linso. Nkabwelela ku bulumendo nakabili, ku kwikala umuyayaya.

Abakote bakaba abaice kulya umuyayaya,  
Ukusangulwa mukashita fye kamo;  
Ukwabulo kufwa, tukeminina mu cipasho  
Cakwe,  
Intanda kabili na kasuba bakaficila  
ukubalika.

Ifyo lyabe shuko! Mwiesha uku Mukana.

Owe, ifyo mwinga fwaya Ena ukusosa,  
“Mwabombeni,”

Pali bulyo Bushiku ubwa Muyayaya!

Mwikana Kapususha wenu umusuma  
ukufuma ku mutima wenu,

Mwiesha uku Mukana. (Lekeni cibe ino nshita  
ya bushiku.)

<sup>111</sup> Ni banga aba Mutemwa ne mitima yenu yonse, kabili muli abaiteyanya nga kuti Aisa? Owe, ifyo ndetasha! Bushe tamuleumfwa fye na mucenwa nomba, mukati? Imbila nsuma,

tulasambwa ku menshi aya Cebo. Lolekesheni fye mupepi na kuli imwe, no kuposhanya mu maboko na umo, soseni, “Lesu akupale. Ndeumfwa fye bwino sana. Lesu akupale, umulebeshi. Lesu akupale, nkanshi, munyina.” Tuli muntu uleenda pa nkasa mu musebo.

Ukwenda mu musebo uusuma uwa cinkwente  
uwa kale,  
Ukulanda konse uko nja,  
Kuti na temwa ukuba Umwinakristu uwa  
nshita ya kale, Shikulu,  
Ukucila icintu conse ico na ishiba.

<sup>112</sup> Nomba ilyo tucili fye muli aka kashita aka kupelo mu cinshi, ndecetekela natucelwa sana ku kukwata umulongo wa kupepelwa. Leken. . . Ndecetekela Umupashi wa Mushilo uli uwasekelela, iyi mpendwa ikalamba ukwisa kuli Kristu. Nomba mukaisangile ulukuta bwangu bwangu, no kubatishiwa kabili no kuya muli lulya ulukuta, ulusuma ulukuta ulwa isushiwa na Mupashi, kabili mukekalilile mulya ilyo lyonse muli no mweo.

<sup>113</sup> Milimo nshi iyo Kristu alaile ukuti Akacita? Atile, “Imilimo iyo Ncita, na imwe mukacita.” Kanshi, Umulola Wakwe uli pano. Kanshi, ninjishiba, mwe banandi. Ine—ninjishiba, ukwabulo kutwishika nangu panono, ukuti Yesu ali pano. Muli ko Mwaume muno, Ena Mwaume umo wine uwaendele mu Galili. Ena Mwaume umo wine uwa mulubwile ku Mulopa Wakwe, kabili amundepe ne filaso Fyakwe. Kabili ali muno ku kubomba kabili no kucita ifintu fyonse ifyo Acitile, pantu Ena ni Shikulu Yesu umo wine.

<sup>114</sup> Nomba natupepe pa kashita fye, mu mutalalilwa. Beni fye mu mapepo ilyo ndeesha ukusanga amano ya Mupashi wa Mushilo. [Munyina Branham aleka—Ka.]

<sup>115</sup> E ico, lulyo lwimbo lusuma, ifyo abantu mu kucushiwa muno bsushiku benga temwa ukumfwa lulya! Abantu nalimo abeikele mu fipuna umo mwikele muno bushiku, balyumfwa Imbila nsuma, kabili balitangilako, bali mukucushiwa muno bushiku, ifyo benga temwa ukwikala pali ico cipuna ico mwikelepo; baliya ukutali nomba. [Munyina Branham aleka—Ka.]

<sup>116</sup> Shikulu, Imwe Mwe bapangile Imyulu ne sonde, Imwe Mwebatumine Shikulu Yesu uwa palwa pe sonde; kabili muli Wene mwaikele umwisulo wa Mupashi. Kabili Imwe mwalisosa, ukupitila mu milomo Yakwe, “Ndi Mwangashi, muli misambo. Uwangashi tautwala icisabo Uwine weka, lelo imisambo ilatwala icisabo.” Ndepepa, Lesu, ukutala Mwalailangisha Mwe bene muno bushiku, mukati kesu, pa kutila aba bantu bengeshiba ukutala Imbila iyo ya pwa fye

ukushimikilwa, ya cisa ukufuma kuli Imwe, ukutila Muletusoka ku kuiteyanya, kabili nshiku sha kulekelesha na shipalama.

<sup>117</sup> Kuti mwaba abantu abalwele abekele muno, Shikulu. Bapeni ukukoseleshiwa, pa kutila bengondapwa, pantu twalombela ici ku bukata bwakwa Lesa. Nomba, Shikulu, ilyo tuleipela kuli Imwe, ngo Lukuta lwakwa Lesa uwa mweo; ukumona, ndetunganya, ukuboko konse muno kwa cimishiwa pa mulu. Kabili nala Mwipusha, muno bushiku, Shikulu, ku kutucitile cintu cimo icawamisha. Kabili peleni fye ino ine fye nshita ukutila aba abantu kuti baipela abene mu musango uwa kutila Umupashi wa Mushilo wingendela muli bena na cilye citetekelo, kabili kuti limbi naipela ne mwine kuli Imwe, kabili Imwe kuti mwabombela mufya bupe Fyenu no kuishininkisha Mwebene pakati kesu, limbi kuti kwabako abeni mukati kesu. . . [Tapapadi kantu pa tepu—Ka.] Twalombela mwi Shina lyakwa Yesu. Amen.

<sup>118</sup> [Tapali kantu pa tepu—Ka.] . . . pantu Ena lyonse alangisha uluse ilyo ta kulaba ubupingushi. Nalaipusha fye bakapyunga ukwikala kulya, no kupepa. Natupepe.

<sup>119</sup> Kabili nomba, maka maka, naciba ndeshimikila, kabili ine—nalawipusha fye nalimo imwe mwe bantu kuno ku ntanshi, atemwa konse uko mubelele, tendekeni fye ukusosa ici. Baibele isoso kutila, “Wene ni Shimapepo Mukalamba uyo uwinga tusakamana ku kunakuka kwesu.” Cisuma, kanshi nga Wene ni Shimapepo Mukalamba uwali mailo, Ali fye cimo cine ne lelo; kanshi ukubomba Kwakwe kumo kwine uko Acitile mailo, Ali no kucita ilelo nga Aba cimo cine. Bushe co cishinka? E ico nga kuti Wene akumishiwa nomba, Mukumyeni ne fya kusakamana ifya kunakuka kwenu, kabili lekeni Wene asuke.

<sup>120</sup> Tontokanyeni fye, ilyo Aiminine mwi bumba nge li ubushiku bumo, kwaliko muntu uwaishile, uwaleitwa Petro, atemwa ishina lyakwe lyali Simone. Kabili atile, “Ishina lyobe ni we Simone. Ni we mwana Yona. Lelo, ukufuma nomba ukuya pantanshi, wakulaitwa Petro. Cinshi ico aishileba? Umutumwa uwa te mwikwa.

<sup>121</sup> Ilyo Filipino asangile Nathanael, kabili alishile, Atile, “Moneni mwina Israele umushaba kabi,” mu mashiwi yambi, “Umwinakristu, umuntu wa cishinka.”

Atile, “Musango nshi Mwanjishibilamo, Rabbi?”

<sup>122</sup> Atile, “Ilyo Filipino talakwita, ilyo wali mwisamba lya cimuti, nali ni nkumona.”

<sup>123</sup> Umwanakashi uwalesumo mulopa. Alishile Alolekeshe mwi bumba.

<sup>124</sup> Batontonkenye imilimo Yakwe yali iyakwa Ciwa, kabili batile mu mitima yabo, “Wene ni Belesebuli.” Kabili Alishibe amatontonkanyo yabo. Bushe co cishinka?

125 Atile, “Nshicita kantu mpaka Tata ananga intanshi. Kabili imilimo iyo ncita, na imwe mukacita.” E ico Alingile ukuba, nga Alebomba mu Lukuta Lwakwe, pantu cilya cena Cebo Cakwe.

126 Nomba ndefwaya ukumwipusha. Nga muli ili bumba, nalimo babili atemwa abantu batatu, Shikulu alasuminisha ukutila balakwata icitetekelo icalinga ku kukumya ilaya Lyakwe, kabili ali no kubwekela mu Mupashi Wakwe no kubomba filya fine fye nge fyo Acitile ilyo ali pano pe sonde, bushe imwe bonse kuti mwaikushiwa ku ku Musumina nga kondapa wenu? Bushe kuti mwacicita? Soseni, “Ameni,” nga kuti mwacita. [Ulukuta lwatila, “Ameni.”—Ka.] Shi Enga cipela, e pepo lyandi. Nomba pepeni fye. Kabili nga imwe. . .

127 Nibanga abantu abalwele muno abalefwaya ukundapwa, imyeni ukuboko kwenu. Konse fye, cisuma, abantu abalwele abalefwaya ukundapwa.

128 Nomba, nga kuliko umo muli cino cikulwa uo ine. . . nshinshibe nangu umo uo ndelolekeshako.

129 Ndetontonkanya uyu ni Rosella uwikele apa, umukashana umunono uwali cacolwa, uyo waitilwe mukulongana ku ncende imo, ali ni cacolwa, kabili ama doctors bali mulekeleko. Ena, elyo aitolwe na Shikulu, umukashana alishiba nshatalile uku mumonapo atemwa ukumwishiba. Kabili Shikulu ali mwebele palwa bumi bwakwe kabili ne mibeke yakwe, ukumweba ali no kupola. Kabili uyu pano muno bushiku, icikombe ica kusenamina kwa kwa Lesa. Cacolwa, mpaka doctor panuma ya doctor bali mulekako, nga Akabungwe Kakupwisha Bucacolwa. Nali mwishiba.

130 Lelo, nangu cibe fyo, ndi uwashininkisha ukutila uyu munyina ulolekeshako kuli ine, uwikele pano pene na suti iya butulukila, ena ni munyina utuletela amaluba. Ndecetekela cilya cishinka. Ine—tekuti njibukishe shina lyakwe nomba. Ali kulya ku ng’anda ku mwandi te kale sana, na Munyina Boze; Shultz, Munyina Shultz.

131 Kunse ka cilya, naitontonkanya ukuti na cimona Munyina Fred Sothmann inshita fye inono iya pitapo, pa cifulo cimo mucikulwa, lelo nindaba ni pesa abelele nomba. Nangu cibe fyo, ena ali, ali muno pa cifulo cimo.

132 Kabili ine—nshaishiba bambi abashala. Lelo Lesa ali mwishiba imwe bonse. Nga kuti mwapepa fye no kwipusha Lesa, esheni icitetekelo cenu.

133 Kabili peba nangu umo uwa kweendauka nomba. Beni nakatana nganshi ku nshita ishinono ishisheleko. Nomba, “*Cetekelela Fye*,” nga kuti mwacita. Kabili no mucinshi fye nge fyo mwinga cita pa nshita fye inono, kabili ikaleni fye tondolo. [Kalisha wa organ atendeka ukulisha *Cetekelela Fye*—Ka.]

134 Tontonkanyeni fye, Kristu ali cilaya. “Pakashita akanono, kabili isonde talyaka Mone nakabili; lelo imwe mu Kamona, pantu Ine . . . Ine, te umbi.” Ine ni nsoselo ya umo. “Nkaba na imwe mpaka ku mpela ye sonde. Ifintu ifyo ncita, na imwe, mu kacita.” “Yesu Kristu aba cimo cine mailo, ilelo, no muyayaya.” Bushe co cishinka? Cilingile ukuba icishinka!

135 Cisuma, ndetasha sana kuli Shikulu. Kuti na . . . Kuti mwainuna imitwe yenu nga mulefwaya ukucita.

136 Apa pene pa cifutu, pali umukashana uwikele pano pa cifutu. Mwanakashi umusweshi. Mukashana, nshakwishiba. Lesa alikwishiba. Lelo lulya palya lulyo Lubuuto pa mulu fye wa mwanakashi nomba. Ena nakwata . . . Nga Shikulu alasokolola kuli ine ifyo bwafya bobo buli, kabili neco ulepepelapo, bushe walacetekela ukutila ni Shikulu Yesu ku kukwafwa? Ulingile ukuba mubwafya, atemwa icintu cimo ico ulekabila, pantu cilya cili palya.

137 Mwamona, mwe banandi, mulesosa, “Cisuma, nshile Cimona.” Cilya kuti cacitwa ukutila te kuti mu Cimone. Ndelolekesha fye ukutonta pali Cena. Mwamona? Mwatila, “Cisuma, Munyina Branham, nga kuti wa cimona na mano yobe, kuti na cita, na ine.” Awe, iyo.

138 Paulo alimwene Cilya, Yesu mu musango uwa Lubuuto, kabili balya abali pamo nankwe taba Lumwene. Mwamona? Ba Magi bamwene Ulutanda, Ulubuuto ulwa batungulwile, lelo takuli umuntu naumbi uwa Lumwene. Cali fye kuli bamo. Cena fya bupe.

139 Umwanakashi nakwata ubwafya mumona. Cilya cishinka. Nakabili naukwatera ubwafya bwa mutima. Cilya cishinka nganshi. [Umwanakashi atila, “Ubukata! Aleluya! Ndetasha kuli Imwe, Yesu! Aleluya!”—Ka.] Umfweni. Ishina lyobe nili, bakwita Essie. [“Cilya cishinka.”] Uh-huh. Ishina lyobe ilya kulekelesha niwe Upshire. [“Cilya cishinka, Munyina Branham.”] Wikala mu Musebo uwa North Cleveland. Keyala yobe ni 1264. Cilya cishinka nganshi. [“Kulya eko njikala.”] Ilyobe . . . Naukumya Icintu cimo, mukashana. Nawishiba te ine wa cikumya.

140 Ulyo mukashana uwikele ukupalamina nobe uko, alepepa, nao. Kabili alepepela umuntu umbi, kabili balya, ni ba noko, kabili balikwata icintu cimo ica lubana mulyi bapwapwa wabo. Kabili walikwata ukwishibana kumo no uyu mwanakashi *apa*, uli mupongoshi wakwe umwanakashi. Kabili ishina lyobe ni we Margaret. Cilya cishinka. Kabili wikala pa ncende imo ine. Ndekumona uleisa, no kwingilamo.

141 Cinshi ico uletontokanya palwa cena, iwe, umwaume umbi uwikele palya? Ulecetekela ukutila Yesu Kristu e Mwana wakwa Lesa? Ulecetekela? Nga Shikulu alasokolola kuli ine

ifyo ubwafya bobo buli, bushe wala Musumina? Ukwete ubwafya bwa mumala? Cilya cishinka. Nga cilya cishinka, iminina pa nkasa shobe. Cishinka. Uli kashimikila.

Mucine, mulesosa, “Alelolekesha ku fya kufwala fyakwe ifya bushimapepo.”

<sup>142</sup> Cisuma, kunse ya cilya, umo muntu alesubila iwe ukuba Presbyterian, lelo ni we kashimikila uwa ku Pentecost. Cilya cishinka. Ameni. Umwensho obe e wapangile ifilonda fyobe ifya mu mala. Nafipwa. Kabiye kumobe no kuba umutuntulu, munyina. Ameni.

Kwateni icitetekelo muli Lesa. Mwitwishika iyoo.

<sup>143</sup> Cinshi ico uletontokanya, we wikele fye apa pene? Ee. Bushe naucetekela? Ulececekela ukuba umubomfi wakwa Lesa? Atemwa, ulefwaya icintu cimo ukufuma kuli Lesa? Nga Lesa asokolola kuli ine ico ulefwaya, bushe walacetekela ukutila ica Kupapusha cilecitwa? Ulececekela cena ni filya fine ifyo Yesu enga sosa? No mutima obe onse? Walikwata cimumena, kabili cilya cimumena cili pa lutungu lobe. Cilya cishinka. Kabili na iwe naukwata ubwafya bwa mumala, bwalengwa ukufuma ku mikalile ya mwensho. Cilya cishinka. Ishina lyobe niwe Eva May. Readman e shina lyobe iyakulekelesha. Wikala pa musebo, 1378 West 13th Street. Cilya cishinka. Pa kutila wingeshiba ukutila ndi mubomfi wakwa Lesa, uyo mwana mwanakashi obe umunono uwikele palya. Ulefwaya ena ukumupepelako. Ulyo mukashana umunono alikwata ukusumo mulopa, kabili bulesa pali wene ilyo asansamuka atendeka ukulila na maka sana. Cilya ni EFYO ASOSA SHIKULU. Ulyo mulumendo munono ni ndume yakwe. Cilya cishinka. Umulumendo umunono, nao, ulefwaya ukumupepelako. Alacushiwa no kufimbilwa, kabili alilufya ukufina ukwingi nomba line fye, nao. Bushe efyo ali? Cilya ni EFYO ASOSA SHIKULU.

<sup>144</sup> Umwanakashi umusungu uwikele mupepi nobe, alemoneka kwati ali uwasunkanishiwa pa cintu cimo. Ulececekela, nkashi? Ulececekela Lesa Alituma Umwana Wakwe, Yesu Kristu, ku kulangisha ku nkulo iya Benafyalo ukutila Ali mupepi no kwisa? [Nkashi atila, “Ee, mukwai.”—Ka.] Naukwata ubwafya bwa mutantamfula ubulekucusha. Kabili na cimbi ubwafya bwe bula, kabili uli no mwensho. Taufuma muli uno musumba, na iwe. Ufumine ku Detroit. Impendwa yobe, uko wikala, ni 12134 Fandler Street. Cilya cishinka. Detroit, Michigan. Uli umwina Italian. Ishina lyobe niwe Viola P-o-l-o-f-. . . Polofmba. Uh-huh. Kwata icitetekelo muli Lesa, kabili pokelela ico lombele.

<sup>145</sup> Cinshi ico uletontokanya, ulubali lwa *uku*? Bushe ulececekela no mutima obe onse?

146 Cili shani kuli iwe, we mukashana umunono uwikele palya? Bushe ulecetekela no mutima obe onse, umukashana umunono ku mpela uko? Cisuma, umo pali imwe, tacili mulandu. Cinshi ico uletontonkanya, iwe mupepi fye na ena? Ulecetekela no mutima obe onse, na cifyashi umunono uwikele, ulolekesha kuli ine? Cinshi ico uletontonkanya palwa cena? Ulecetekela ukutula Shikulu Yesu kuti akundapa kuli isho inshipa isho wakwata? Ulecetekela? Nalimo kuti watontokanya ici, kuti wacetekela ifingi nga kuti na kweba umulume obe alikwete ubwafya bwa ku kutwi. Walefwaya ena ukumupepela. Cilya cishinka nganshi. Nomba ulencetekela? Tawacilacumfwa pa kutendeka. Cilya cili nge cikushibwishe ku cintu, pantu naupokelela ukundapwa kobe ili line.

147 Wacimya ukuboko kobe, upaleme kuli ena, mukashana. Cinshi ico uletontonkanya palwa cena? Ulecetekela ukutula Lesa kuti akulenga umutuntulu? [Umwanakashi atila, "Ninjishiba Alacita."—Ka.] Walacita? Cisuma, kanshi ukusobaulwa kwa mumafupa kobe kwalakuleka.

148 Cinshi ico wacitontokanya, mukwai? Iwe wa cisokonya ukuboko kobe. Ulecetekela ukutula Lesa kuti aundapa ubwafya bwa mutima obe, ku kulengwa ukuba umutuntulu? Ulecetekela Alacita?

149 Iwe we wikele, we ulolekesha kuli wena apo, ulecetekela, na iwe? Ulefwaya Lesa. . . Wacikwata ubwafya bwa mutima, na iwe, bushe tawacikwata? Ee. Kabili wacikwata diabetes, na iwe. Cilya cishinka. Ulecetekela Lesa alakulenga ukuba umutuntulu? Kanshi kuti wa kukwata.

Bushe tamulecetekela? Kwateni citetekelo muli Lesa!


150 Cinshi *uku* lubali? Iwe, mukwai, we wikele palya ku mpela ya cipuna, ulecetekela? Ulingile ukucita, nauposhiwa fye. Mwamona? Wacikwata ubwafya bwa lukasa, bushe tawacikwata? Ulecetekela ukutula Shikulu Yesu. . . Lelo ulepepelako umuntu umbi nomba, ulya ni munonko. Kabili ali mu Wisconsin. Elyo akwete fye ukutumbulwa pali ba pwapwa bakwe, citika uwa bena balifumishiwamo. Cilya cishinka. Ulecetekela? Kanshi kuti wapokelela ico wacilombelapo. Owe, libe ilyapalwa Ishina lyakwa Shikulu!

Nala Mulumbanya, nala Mulumbanya,  
Ukulumbanya Umwana wa Mpanga uwa  
ipaiwe pa ba bembu;  
Mupeleni ubukata mwe bantu bonse,  
Pantu Umulopa Wakwe na usamba akalitoni  
konse.

151 Shikulu uwapalwa, tukesha Mumona, ubushiku bumo ukwisa ukufuma uko mu Myulu. Natwishiba Muli pano nomba mu Mubili uwa bu mupashi, na Muilangisha Mwebene kuli ifwe pa mbilibili. Isonde te kuti libelenge cilya, Shikulu. Ifwe

tatulesubila cena ukucitika, pantu Mwatile, “Bena tabaka Mone nakabili.” Lelo natwishiba ukutila Namukwata abana abo abenga Mumona. Twalikhwata abana abo aba Mwishiba. Kabili tuletasha nganshi pali cena.

<sup>152</sup> Kabili tulepepa nomba ukutila Mwalapita muli cino cikulwa, na Mupashi wa Mushilo ukalamba, no kundapa umuntu onse umulwele uuli muno. Ino ine nshita sendeni ubukata kuli Mwebene, Shikulu. Mwileka abantu bekale tondolo, lelo lekeni beme no kubalika, kabili—kabili ukupela Lesa amalumbo no bukata. Mwi Shina lyakwa Yesu.

<sup>153</sup> Nga Mulemucetekela, iminineni pa nkasa shenu no ku Mupela amalumbo no mutima wenu onse. Kabili no kusangalala muli Shikulu Yesu, pantu Ena nomba aleundapa cila umo muli imwe, ku bukata Bwakwe ubukalamba ubwa Bulesa. Shikulu amupale. Amenii 

*Ilembo Pa Cibumba, Vol. 6 No. 3*  
*(The Handwriting On The Wall, Vol. 14 No. 7)*

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Citatu mu icungulo bushiku, Januari 8, 1958, pa Lane Tech High School mu Chicago, Illinois, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2000 na ba Voice Of God Recordings.

VOICE OF GOD RECORDINGS  
 P.O. Box 950, Jeffersonville, Indiana 47131 U.S.A.



## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)